



PRIM'AWLA TAL-QORTI ĊIVILI
IMĦALLEF
ONOR. AUDREY DEMICOLI LL.D.

Rikors Nru: **1196/2021 AD**

Il-Kummissarju tat-Taxxi

VS

Digisec Media Limited (C56612)

Seduta ta' nhar il-Ġimgħa 17 ta' Marzu 2023.

Il-Qorti:

Rat ir-rikors mressaq mir-rikorrent il-Kummissarju tat-Taxxi fis-6 ta' Diċembru 2021 fejn għar-raġunijiet imfissra talab li din il-Qorti:

“Illi d-Direttiva tal-Kunsill Nru 2010/24/UE tas-16 ta' Marzu 2010 dwar l-Assistenza Reċiproka għall-Irkupru ta' talbiet relatati ma' Taxxi, Dazji u Miżuri Oħra hija implimentata u suġġetta għall-liġi ta' Malta permezz tal-Ordni tal-2012 dwar l-Assistenza Reċiproka għall-Irkupru ta' Talbiet li għandhom x'jaqsmu ma' Taxxi, Dazji u Miżuri Oħra (Avviż Legali Nru 153 tas-sena 2012);

Illi bis-saħħa ta' din l-Ordni u ta' din id-Direttiva, l-Kummissarju tat-Taxxi f'isem il-Ministeru tal-Finanzi (Dok. A anness), bħala l-Awtorità kompetenti f'Malta, hu mogħti l-poter sabiex meta jkun hemm talba valida minn Stat Membru tal-Unjoni Ewropea hu jkun jista' jiġbor it-taxxa dovuta lil dak l-Istat Membru meta tali persuna li għandha dak id-dejn tkun tinsab f'Malta;

Illi skont l-istess Ordni u Direttiva tali talba minn Stat Membru tiġi ttrattata bħallikieku din kienet talba dwar dejn ċivili dovut lil Gvern ta' Malta u li l-Awtorità kompetenti f'Malta tkun awtorizzata kif imiss li tiġbor;

Illi s-soċjetà intimata ġiet indikata mill-awtorità kompetenti Ġermaniża, membru tal-Unjoni Ewropea, bħala persuna li għandha kont ta' Taxxa fuq il-Valur Miżjud fl-ammont ta' disat elef, tnejn u għoxrin Ewro u tmintax-il ċenteżmu (€9022.18), u dan kif jirriżulta mill-istrument anness ma' dan ir-rikors bhala Dok. B, flimkien mal-imghaxijiet skont il-liġijiet ta' Malta, dovuti mis-soċjetà intimata mid-data tan-notifika ta' dan ir-rikors sad-data tal-pagament effettiv;

Illi l-esponent hu sodisfatt illi fir-rigward ta' din it-talba ġew imħarsa l-htigijiet kollha rilevanti tad-Direttiva hawn fuq imsemmija;

Illi s-soċjetà intimata hi soċjetà Maltija u għalhekk għandha presenza u indirizz f'Malta u għalhekk ir-rikorrent għandu d-dritt li jiġbor mingħandha l-ammont totali hawn fuq imsemmi f'isem l-awtorità kompetenti tal-pajjiż membru tal-Unjoni Ewropea hawn fuq imsemmi;

Illi skont l-Ordni u d-Direttiva hawn fuq imsemmija din il-Qorti hija mogħtija l-poter u l-obbligu li tirreġistra d-dokumenti annessi ma' dan ir-rikors u dawk id-dokumenti għandhom, malli jsir dan, jikkostitwixxu titolu eżekuttiv, kif ukoll li tinnotifika lis-soċjetà intimata b'dan ir-rikors u bid-dokumenti miegħu annessi.

Għaldaqstant, l-esponent, skont il-poteri lilu mogħtija ai termini tad-Direttiva hawn fuq imsemmija, jitlob bir-rispett lil din il-Qorti jogħgobha, fl-ewwel lok tordna r-reġistrazzjoni tad-dokument anness ma' dan ir-rikors bħala kopja

uffiċjali tagħha biex b'hekk l-istess dokument jikkostitwixxi titolu eżekuttiv u fit-tieni lok tordna li kopja ta' dan ir-rikors u tad-dokument miegħu anness jiġu notifikati lis-soċjetà intimata skont id-dispożizzjonijiet rilevanti tal-Kap. 12 tal-Liġijiet ta' Malta, bħallikieku dan ir-rikors u dan id-dokument kienu att ġudizzjarju.”

Rat l-atti kollha tar-rikors.

Mill-atti jirriżulta li s-soċjetà intimata Digisec Media Limited (C56612) ġiet debitament notifikata (ara fol. 20a et seq tal-proċess) fit-28 ta' Novembru 2022 iżda ma kkontestatx dawn il-proċeduri.

Din il-Qorti tinsab sodisfatta li f'dan il-każ ġew segwiti r-rekwiżiti tad-Direttiva tal-Kunsill 2010/24/UE u tal-Avviż Legali 153 tal-2012 u għaldaqstant tordna li ssir r-registrazzjoni tad-dokument anness mar-rikors promotur u mmarkat bħala Dok A, bħala kopja uffiċjali tiegħu, sabiex tali dokument jikkostitwixxi titolu eżekuttiv, għas-somma ta' disat elef, tnejn u għoxrin Ewro u tmintax-il ċenteżmu (€9,022.18).

Bl-ispejjeż ta' din il-proċedura kontra s-soċjetà intimata.

Onor Imħallef Dr Audrey Demicoli LL.D.

Karen Bonello
Deputat Registratur